

ಬದುಕು ಅರಳಿಸಿದ ಹಿತ್ತಲ ಕಾಕಡಾ ಮಲ್ಲಿಗೆ

ಎಸ್. ಎಂ. ಹಿರೇಮಠ ಮತ್ತು ನಿಂಗಪ್ಪ

ಕೃಷಿ ವಿಜ್ಞಾನ ಕೇಂದ್ರ, ಸೈದಾಪುರ ಫಾರ್ಮ್, ಧಾರವಾಡ - ೫೮೦ ೦೦೫

☎: ೯೪೪೮೮೮೧೫೬೧

ಮಿಂಚಂಚೆ: kvkhortsanh@rediffmail.com

ಬದುಕುವ ದಾರಿಗಳು ನೂರೆಂಟು. ದುಡಿಯಬೇಕೆನ್ನುವವರಿಗೆ ಜಮೀನು ಇಲ್ಲವೆನ್ನುವ ಕೊರಗು ಬೇಡ. ಮನೆಯ ಹಿತ್ತಲನಲ್ಲೆಯೇ ಸಾಧ್ಯವಿರುವ ಪುಷ್ಪಕೃಷಿ ಮಾಡಬಹುದು. ಇತ್ತೀಚೆಗೆ ಹೆಚ್ಚುಬಂದ ಹಿಡಿದು ನಗರಗಳವರೆಗೆ ಮಲ್ಲಿಗೆಯು ಜನಪ್ರಿಯವಾಗುತ್ತಿದೆ. ವಿಶೇಷ ಸಂದರ್ಭಗಳಲ್ಲಿ ಮಾತ್ರವಲ್ಲದೇ ದಿನನಿತ್ಯವೂ ಅಪಾರ ಬೇಡಿಕೆಯಿರುವ ಹೂಗಳಲ್ಲಿ ಮಲ್ಲಿಗೆ ಪ್ರಥಮವೆನಿಸಿದೆ. ಭೂರಹಿತರಾಗಿದ್ದರೂ, ಮನೆಯ ಹಿಂದಿನ ಅಂಗಳದಲ್ಲಿ ವೈಜ್ಞಾನಿಕ ಪದ್ಧತಿ ಅನುಸರಿಸಿ ಜಾಣ್ಮೆಯಿಂದ ಕಾಕಡಾ ಮಲ್ಲಿಗೆ ಬೆಳೆದು ಯಶಸ್ಸು ಪಡೆದ ಶ್ರೀಮತಿ ಪಾರ್ವತಮ್ಮ ಬಸಪ್ಪ ಸಂಗೊಳ್ಳಿ ಇವರ ಯಶೋಗಾಥೆಯನ್ನು ಲೇಖಕರು ವಿವರಿಸಿದ್ದಾರೆ. ಈ ಕಥೆ ಅನೇಕರಿಗೆ ಸ್ಫೂರ್ತಿದಾಯಕವಾಗಬಹುದು.



ಹೂ ಯಾರಿಗೆ ತಾನೆ ಇಷ್ಟವಿಲ್ಲ. ಚಿಕ್ಕಮಕ್ಕಳಿಂದ ಹಿಡಿದು ಹಿರಿಯರಿಗೂ ಹೂ ಎಂದರೆ ಅಚ್ಚುಮೆಚ್ಚು. ಇದಕ್ಕಾಗಿ ಮನೆ ಅಂಗಳದಲ್ಲಿ ವಿವಿಧ ಬಗೆಯ ಪುಷ್ಪಗಳನ್ನು ನೆಟ್ಟು ಆಹ್ಲಾದಿಸಿ ಮನೆ ಸೌಂದರ್ಯ ಹೆಚ್ಚಿಸುತ್ತಿದ್ದರು ಹಿರಿಯರು. ಇಂದಿನ ಆಧುನಿಕ ಜೀವನ ಶೈಲಿ ಹಾಗೂ ಸಂಸ್ಕೃತಿಗೆ ತಕ್ಕಂತೆ ಪುಷ್ಪಗಳ ಬೇಡಿಕೆ ಹೆಚ್ಚುತ್ತಿದೆ. ಇದಕ್ಕಾಗಿ ರೈತರು ಮಣ್ಣು, ವಾತಾವರಣ ಹಾಗೂ ನೀರಿನ ಸೌಲಭ್ಯಗಳಿಗೆ ಅನುಸಾರ ವಿವಿಧ ಬಗೆಯ ಪುಷ್ಪ ಕೃಷಿ ಕೈಗೊಳ್ಳುತ್ತಿದ್ದಾರೆ. ಇನ್ನು ನಗರ ಪಟ್ಟಣಗಳ ಬೆಳವಣಿಗೆ ಹಾಗೂ ಜನಸಂಖ್ಯೆ ಹೆಚ್ಚಳದಿಂದ ಸಣ್ಣ ಹಿಡುವಳಿದಾರರ ಪ್ರಮಾಣ ಹೆಚ್ಚಾಗುತ್ತಿದೆ. ಅದರಂತೆ ಜಮೀನು ರಹಿತ ಕುಟುಂಬಗಳ ಸಂಖ್ಯೆಯೂ ಅಧಿಕಗೊಳ್ಳುತ್ತಿದೆ. ನಗರವಾಸಿಗಳ ಪುಷ್ಪ ಬೇಡಿಕೆ ಈಡೇರಿಸಲು ಪಟ್ಟಣಗಳ ಸುತ್ತಮುತ್ತಲಿನ ರೈತರು ಮನೆ ಅಂಗಳದಲ್ಲಿ ಹೂಗಳನ್ನು ಬೆಳೆಸಿ ಜೀವನ ನಡೆಸುತ್ತಿದ್ದಾರೆ. ಮನೆ ಅಂಗಳದಲ್ಲಿ ಅರಳುತ್ತಿರುವ ಪುಷ್ಪಗಳಲ್ಲಿ ಮಲ್ಲಿಗೆಯು ಒಂದು.

ಮಲ್ಲಿಗೆ ಹೂಗಳನ್ನು ಹಾರ, ಪುಷ್ಪಗುಚ್ಛ, ಕೇಶಾಲಂಕಾರ, ತುರಾಯಿ, ಮಿಶ್ರಮಾಲೆಗಳನ್ನು ತಯಾರಿಸಲು

ಬಳಸುವರು. ಇದಲ್ಲದೆ ಪೂಜೆ, ಅತಿಥಿ ಸತ್ಕಾರ ಹಾಗೂ ಸಭಾಂಗಣ ಅಲಂಕಾರಕ್ಕಾಗಿ ಬಳಸುವರು. ಪ್ರಕೃತಿಯ ಮಡಿಲಲ್ಲಿ ಮಲ್ಲಿಗೆಯ ಹಲವಾರು ಪ್ರಭೇದಗಳು ಉಂಟು. ಇವುಗಳಲ್ಲಿ ಬೆರಳಣಿಕೆ ಪ್ರಭೇದಗಳು ವಾಣಿಜ್ಯ ಕೃಷಿಗೆ ಸೂಕ್ತವೆನಿಸಿವೆ. ಅವುಗಳಲ್ಲಿ ಕಾಕಡಾ, ಗುಂಡು (ದುಂಡು), ಸೂಜಿ (ವಸಂತ) ಹಾಗೂ ಜಾಜಿ ಮಲ್ಲಿಗೆ ಪ್ರಮುಖವಾದವುಗಳು. ಇವುಗಳಲ್ಲಿ ಕಡಿಮೆ ನರ್ವಹಣೆ, ವರ್ಷಪೂರ್ತಿ ಹೂ ಬಿಡುವ ಹಾಗೂ ನಿರಂತರ ಆದಾಯಗಳಿಸಬಲ್ಲ ಕಾಕಡಾ ಮಲ್ಲಿಗೆ ಕೃಷಿಯತ್ತ ರೈತರ ಒಲವು ಹೆಚ್ಚಾಗಿದೆ. ಧಾರವಾಡ ಸಮೀಪದ ಹಳ್ಳಿಗೇರಿ ಗ್ರಾಮವು ಕಾಕಡಾ ಮಲ್ಲಿಗೆಗೆ ಹೆಸರುವಾಸಿಯಾಗಿದೆ. ಮಲೆನಾಡಿನ ಸೆರಗಿಗೆ ಹೊಂದಿಕೊಂಡಿರುವ ಗ್ರಾಮದ ಮಣ್ಣು ಮತ್ತು ಹವಾಗುಣ ಕಾಕಡಾ ಕೃಷಿಗೆ ಹೇಳಿಮಾಡಿಸಿದಂತಿದೆ. ತಗ್ಗು ದಿನಗಳಿಂದ ಕೂಡಿದ ಮನೆಯ ಹಿತ್ತಲದಲ್ಲಿ ಕಾಕಡಾ ಮಲ್ಲಿಗೆ ಕೃಷಿಯಿಂದ ಪಕ್ಕ ಮಲ್ಟಾಡ ಶೈಲಿಯಂತಾಗಿದೆ. ಗ್ರಾಮದ ೫೫ ವರ್ಷದ ಜಮೀನುರಹಿತ ಅನಕ್ಷರಸ್ಥ ಮಹಿಳೆ ಶ್ರೀಮತಿ ಪಾರ್ವತಮ್ಮ ಸಂಗೊಳ್ಳಿ ಇವರು ಮನೆಯ ಅಂಗಳದ ೨೦ ಗುಂಟೆ ಕ್ಷೇತ್ರದಲ್ಲಿ ಮಲ್ಲಿಗೆ ಕೃಷಿ ಕೈಗೊಂಡು ನೆಮ್ಮದಿಯ ಬದುಕು ನಡೆಸುತ್ತಿದ್ದಾರೆ. ಇವರ ಮಲ್ಲಿಗೆ ಕೃಷಿ ವಿವರ ಇಲ್ಲಿದೆ ಓದಿ...

“ವೊದ್ದ ಹಿತ್ತಲಲ್ಲಿ ಬದನೆ ಹಾಗೂ ಟೊಮ್ಯಾಟೋಗಳಂಥ ತರಕಾರಿ ಬೆಳೆತಿದ್ದೆ. ಪ್ರತಿ ಸಲಾನೂ ಸಸಿ ತಂದು ಹಚ್ಚಿ, ಬೆವರು ಸುರಿಸಿ ದುಡಿದರೂ, ಬೆಳೆಗಳು ಕೈಗೆ ಹತ್ತಲಿಲ್ಲರಿ ಆವಾಗ ಕಡಿಮೆ ನಿರ್ವಹಣೆಯಿಂದ ನಿರಂತರ ಆದಾಯ ತರುವ ಬೆಳೆ ಹುಡುಕಾಟದಲ್ಲಿದ್ದಾಗ ಮನಸ್ಸಿಗೆ ಹೊಳೆದಿದ್ದು ಕಾಕಡಾ ಮಲ್ಲಿಗೆ” ಎಂದು ಹಿನ್ನೆಲೆ ಬಿಚ್ಚಿಡುತ್ತಾಳೆ ಈ ಮಹಿಳೆ.

ಮಲ್ಲಿಗೆ ಕೃಷಿ

“ಹಿತ್ತಿನ ಕೆಂಪು ಮಡ್ಡಿ ಭೂಮಿ ಸಮಮಾಡಿ, ೫'x೫' ಅಂತರದಲ್ಲಿ ಗುಣಿ (೧' x ೧' x ೧') ತೋಡಿದೆ. ನಂತರ ಪ್ರತಿ ಗುಂಡಿಗೆ ಹೇರಳವಾಗಿ ಕೊಟ್ಟಿಗೆ ಗೊಬ್ಬರ ಹಾಗೂ ಮೇಲ್ಕಣ್ಣು ತುಂಬಿ ಮಧ್ಯದಲ್ಲಿ ಕಾಕಡಾ ಸಸಿಗಳನ್ನು (ಕಂದು) ೨೦೧೧ ರಲ್ಲಿ ನಾಟಿ ಮಾಡಿದೆ. ಪ್ರತಿದಿನ ಸಸಿಗಳಿಗೆ ನೀರು ಹೊತ್ತು ತಂದು ಹಾಕಿ ಸಣ್ಣಮಕ್ಕಳಂತೆ ಜ್ವಾಪಾನ ಮಾಡಿದೆ. ಗಿಡಗಳು ಬೆಳೆದಂತೆ ನೀರು ಬೇಡಿಕೆಯೂ ಜಾಸ್ತಿ ಆತ್ತಿ. ಅದರಲ್ಲೂ ಬ್ಯಾಸಿಗ್ಯಾಗ ತಿಂಗಳಿಗೊಮ್ಮೆ ಬಾಡಿಗೆ ಟ್ಯಾಂಕರನಿಂದ ನೀರು ಹಾಕಿ ಬೆಳೆಸಿದೆ. ನಮ್ಮದು ಜಮೀನರಹಿತ ಕುಟುಂಬವಾದ್ದರಿಂದ ಯಾವುದೇ ಕೃಷಿ ಸಲಕರಣೆ ಹಾಗೂ ಎತ್ತುಗಳ ಸಹಾಯವಿಲ್ಲದೇ ಕಾಳಜಿ ವಹಿಸಿ ಬೆಳೆಸಿದ್ದರಿಂದ ಗಿಡಗಳು ಸದೃಢವಾಗಿ ಬೆಳೆದು, ನಾಟಿ ಮಾಡಿದ ಒಂದು ವರ್ಷದಲ್ಲೇ ಹೂ ಕೊಯ್ಲು ಶುರುವಾಯ್ತು” ಎಂದು ಹೆಮ್ಮೆಯಿಂದ ಹೇಳುತ್ತಾ, “ಈ ಮೆಹನತ್ತಿಗೆ ಮನೆ ಸದಸ್ಯರ ಹಾಗೂ ಸೊಸೆ ಮಂಜುಳಾರ ಪಾಲು ಬಾಳ ಐತಿ” ಎಂದು ನೆನೆಸುವ ಸಹೃದಯಿ ರೈತ ಮಹಿಳೆ ಇವರು.

ನಿರ್ವಹಣೆ

“ಸಾವಯವ ಗೊಬ್ಬರ ಉತ್ಪಾದನೆಗಾಗಿ ೩ ಎಮ್ಮೆ ಹಾಗೂ ೨ ಆಕಳಾ ಸಾಕೇನಿ, ಇವುಗಳ ಶಗಣಿ ಹಾಗೂ ಕಸಕಡ್ಡಿಗಳನ್ನು ಹಿತ್ತಲ ಗುಂಡಿಯಲ್ಲಿ ಹಾಕಿ ಪ್ರತಿವರ್ಷ ೨ ರಿಂದ ೩ ಟ್ರ್ಯಾಕ್ಟರ ಕೊಟ್ಟಿಗೆ ಗೊಬ್ಬರ ತಯಾರಿಸ್ತೇನಿ. ಪ್ರತಿಗಿಡಕ್ಕೆ ವರ್ಷಕ್ಕೆ ಒಂದ್ವಲ ೨೫ ಕಿಲೋದಷ್ಟು ಕೊಟ್ಟಿಗೆ ಗೊಬ್ಬರ ಹಾಕತೇನಿ. ಇದಲ್ಲದೆ ೧೦೦ ಗ್ರಾಂ ಡಿಎಪಿ

ಗೊಬ್ಬರನ್ನು ವರ್ಷಕ್ಕೆ ಎರಡು ಸಲ ಹಾಕತೇನಿ. ಒಂದನೆ ಕಂತನ್ನು ಜೂನನಲ್ಲಿ ಹಾಗೂ ಎರಡನೆಯದನ್ನು ಜನವರಿ ತಿಂಗಳದಾಗ ಹಾಕತೇನಿ. ಗೊಬ್ಬರನ್ನು ಗಿಡದಿಂದ ಒಂದು ಅಡಿ ಅಂತರದಲ್ಲಿ ಉಂಗುರಾಕಾರದಲ್ಲಿ ಹಾಕಿ, ಮಣ್ಣು ಮುಚ್ಚಿ ನೀರು ಹಾಕಿ ಬೆಳೆಸ್ಟೇನಿ. ಹಿಂಗಾಗಿ ಗಿಡಗಳು ಹುಲುಸಾಗಿ ಬೆಳೆದು ನಿಂತಾವು ನೋಡಿ” ಎನ್ನುತ್ತಾರೆ. “ಕಾಕಡಾಕ್ಕೆ ಹುಳದ ಬಾಧೆ ಕಡಿಮೆ. ಆದ್ರೂ ಮೊಗ್ಗು ಕೊರೆಯುವ ಹುಳದ ಹತೋಟಿಗೆ ಕೋರಾಜಿನ್ ಕೀಟನಾಶಕವನ್ನು (೦.೩ ಮಿಲಿ/ಲೀ.) ೧೫ ದಿವಸಕ್ಕೊಮ್ಮೆ ಸಿಂಪಡಿಸ್ತೇನಿ. ಇನ್ನು ಜೂನ್-ಜುಲೈ ಹಾಗೂ ಜನವರಿ ತಿಂಗಳದಾಗ ಬ್ಲೂಮಫ್ಲಾವರ್ (೨.೫ ಮಿಲಿ/ಲೀ.) ಟಾನಿಕ್ ಸಿಂಪರಣೆಯಿಂದ ಮೊಗ್ಗು ಜಾಸ್ತಿ ಬರಾಕ ಸಾಧ್ಯವಾಗ್ಗೈತ್ತಿ. ಇದಲ್ಲದೆ ವರ್ಷಕ್ಕೆ ಒಂದ್ವಲ ಮಾರ್ಚ್-ಏಪ್ರಿಲ್ ತಿಂಗಳಲ್ಲಿ ಗಿಡಗಳನ್ನು ನೆಲದಿಂದ ಎರಡು ಅಡಿ ಎತ್ತರಕ್ಕೆ ಸವರತೇನಿ. ಇದರಿಂದ ಗಿಡಗಳು ಪುನಃಶ್ಚೇತನಗೊಂಡು ರೆಂಬೆ ಚಿಗಿತು ಮೊಗ್ಗಿನ ಇಳುವರಿ ಹೆಚ್ಚಾಗತ್ಯೈತ್ತಿ” ಎಂದು ಗಿಡದ ಕಾಳಜಿ ಕುರಿತು ಶ್ರೀಮತಿ ಪಾರ್ವತೆವ್ವ ಹೇಳುತ್ತಾರೆ.

ಇಳುವರಿ ಹಾಗೂ ಆದಾಯ

“ಮೊಗ್ಗು ಕೊಯ್ಲು ಆಗಸ್ಟ್‌ದಿಂದ ಆರಂಭಗೊಂಡು 'ಏಪ್ರಿಲ್' ತಿಂಗಳವರೆಗೂ ಮುಂದುವರಿತ್ಯೈತ್ತಿ ಅಕ್ಟೋಬರ್ ತಿಂಗಳದಾಗ ಪ್ರತಿದಿವಸಕ್ಕೆ ೧೦ ಕಿಲೋಕ್ಕಿಂತ ಹೆಚ್ಚು ಮೊಗ್ಗು ಬರತ್ತಾವ್ವಿ. ಹಿಂಗ ಬರೀ ೨೦ ಗುಂಟೆ ಕ್ಷೇತ್ರದಿಂದ ಪ್ರತಿದಿನಕ್ಕೆ ಸರಾಸರಿ ೪ ಕಿಲೋ ಮೊಗ್ಗುಗಳನ್ನು ಧಾರವಾಡದ ಹೂ ಮಾರಾಟಗಾರರಿಗೆ ಕಿಲೋ ಮೊಗ್ಗಿಗೆ ರೂ. ೧೫೦ ರಂತೆ



೯ ತಿಂಗಳವರೆಗೆ ದಿನಾಲು ಮಾರತೇನಿ. ಈ ಎಲ್ಲಾ ಕೆಲಸಗಳನ್ನು ಮನಿಮಂದಿ ಮಾಡುವುದರಿಂದ ವರ್ಷಕ್ಕೆ ಒಂದು ಲಕ್ಷ ರೂಪಾಯಿಕ್ಕಿಂತ ಹೆಚ್ಚು ನಿವ್ವಳ ಆದಾಯವನ್ನು ಕೇವಲ ೨೦ ಗುಂಟೆಯಿಂದ ಗಳಿಸ್ತೇನಿ ಇದಲ್ಲದೆ ಗಿಡಗಳ ಮಧ್ಯದ ಕಂದು ಸಸಿಗಳನ್ನು ಕಿತ್ತು ಸಸಿ ಮಾಡಿ ಐದು ರೂಪಾಯಿಕ್ಕೆ ಒಂದು ಸಸಿಯಂತೆ ಪ್ರತಿವರ್ಷ ಸಾವಿರಕ್ಕಿಂತಲೂ ಹೆಚ್ಚು ಸಸಿಗಳನ್ನು ಮಾರಾಟ ಮಾಡಿ ಲಾಭ ಗಳಿಸ್ತೇನಿ” ಎಂದು ಹೆಮ್ಮೆಯಿಂದ ಬೀಗುತ್ತಾಳೆ.

ಇನ್ನೊಬ್ಬರ ಮೇಲೆ ಕೆಲಸಕ್ಕೆ ಅವಲಂಬಿತವಾಗದೇ ಮಲ್ಲಿಗೆ ಕೃಷಿಯಲ್ಲೇ ನಿರತರಾಗಿರುವ ಅನಕ್ಷರಸ್ಥ

ಯಶಸ್ವಿಯಾಗಿ ಮನೆತನ ಮುನ್ನಡೆಸುತ್ತಾ ಇತರರಿಗೆ ಮಾರ್ಗದರ್ಶಿಯಾಗಿದ್ದಾರೆ. ಮನಸ್ಸು ಮಾಡಿದರೆ ಏನಾದರೂ ಸಾಧಿಸಬಹುದು ಎನ್ನುವ ಈ ಮಹಿಳೆಯ ಸಾಧನೆ ಗಮನಿಸಿ ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ೨೦೧೫ ರ ಕೃಷಿಮೇಳದ ರೈತರ ಆವಿಷ್ಕಾರದಲ್ಲಿ ಪ್ರಶಸ್ತಿ ಹಾಗೂ ಪ್ರಮಾಣ ಪತ್ರ ನೀಡಿ ಗೌರವಿಸಿತು. ಕಾಕಡಾ ಮಲ್ಲಿಗೆ ಮಾಹಿತಿ ಹಾಗೂ ಸಸಿಗಳು ಬೇಕಾದಲ್ಲಿ ಸಂಪರ್ಕಿಸಿ: ಶ್ರೀಮತಿ ಪಾರ್ವತಮ್ಮ ಬಸಪ್ಪ ಸಂಗೊಳ್ಳಿ, ಮು.ಪೋ. ಹಳ್ಳಿಗೇರಿ, ತಾ.ಜಿ. ಧಾರವಾಡ, ದೂರವಾಣಿ ಸಂಖ್ಯೆ ೯೦೬೪೫೮೨೩೬೬.

ಮೇವು ಪೋಲಾಗದಂತೆ ತಡೆಯುವ ಮುನ್ನೆಚ್ಚರಿಕೆ ಕ್ರಮಗಳು

- ಸಂಗ್ರಹಿಸಿದ ಮೇವು ಕೀಟಗಳಿಂದ, ಶಿಲೀಂಧ್ರಗಳಿಂದ ಸುರಕ್ಷಿತವಾಗಿ ಇರುವಂತೆ ನೋಡಿಕೊಳ್ಳಬೇಕು.
 - ಮೇವನ್ನು ಬಳಸುವಾಗ, ಒಂದು ಕಡೆಯಿಂದ ತೆಗೆಯಲು ಪ್ರಾರಂಭಿಸಿ ಇನ್ನೊಂದೆಡೆಗೆ ಮುಂದುವರೆಯಬೇಕು. ಈ ಸಂದರ್ಭದಲ್ಲಿ ಕೇವಲ ಅಗತ್ಯಕ್ಕೆ ಅನುಗುಣವಾಗಿ ಮೇವನ್ನು ಹೊರ ತೆಗೆದು ಬಳಸಬೇಕು.
 - ಮಳೆಗಾಲದಲ್ಲಿ ಮತ್ತು ಇತರೆ ಸಂದರ್ಭಗಳಲ್ಲಿ ಹಸಿರು ಮೇವು ದೊರೆತಲ್ಲಿ, ಹಸಿರು ಮೇವಿನ ಉಪಯೋಗವನ್ನು ಹೆಚ್ಚುಗೊಳಿಸಿ ಒಣ ಮೇವನ್ನು ಇತರೆ ಸಂದರ್ಭಗಳಲ್ಲಿ ಬಳಸಲು ಕಾಯ್ದಿರಿಸಬೇಕು.
 - ಬರಗಾಲದ ಸಮಯದಲ್ಲಿ ದನಗಳು ತಿನ್ನದೇ ಉಳಿದ ಒಣ ಮೇವನ್ನು ಹಾಳು ಮಾಡದೇ ಒಣಗಿಸಿ ಕಾಯ್ದಿಟ್ಟಲ್ಲಿ ಅದನ್ನು ರುಚಿಪಡಿಸಿ ಮತ್ತೆ ಉಪಯೋಗಿಸಬಹುದು.
- ಈ ಎಲ್ಲಾ ಅಂಶಗಳನ್ನು ಗಮನದಲ್ಲಿಟ್ಟು ಮೇವಿನ ನಿರ್ವಹಣೆ ಮಾಡಿದಲ್ಲಿ ಮೇವಿನ ಬಳಕೆಯನ್ನು ಹೆಚ್ಚು ಸಮರ್ಥವಾಗಿಸಬಹುದು.

ಕೃಷಿ ಮುನ್ನಡೆಯ ಸ್ನೇಹಿತರ ಬಳಗಕ್ಕೆ ಸೇರ್ಪಡೆ

ಪ್ರಿಯ ವಿಜ್ಞಾನಿಗಳೇ ಹಾಗೂ ಓದುಗರೇ,

ನಿಮ್ಮ ನೆಚ್ಚಿನ ಕೃಷಿ ಮುನ್ನಡೆ ಪತ್ರಿಕೆಯು ದಿನದಿಂದ ದಿನಕ್ಕೆ ಜನಪ್ರಿಯವಾಗುತ್ತಿದೆ. ಪತ್ರಿಕೆಯಲ್ಲಿ ಪ್ರಕಟವಾಗುವ ಲೇಖನಗಳ ಲೇಖಕರು ಹಾಗೂ ಹಿತೈಷಿಗಳು ಸದಾ ಪತ್ರಿಕೆಯೊಂದಿಗೆ ಇದ್ದಾರೆ. ಫೋನ್ ಮಾಡಿ ತಮ್ಮ ಅನಿಸಿಕೆ ಅಭಿಪ್ರಾಯ ತಿಳಿಸಿದವರೂ ಅನೇಕರು. ಮಿಗಿಲಾಗಿ ಪತ್ರಿಕೆಯನ್ನು ಮೆಚ್ಚಿ ತಮ್ಮ ಸಂಪರ್ಕಕ್ಕೆ ಬರುವವರನ್ನು ಪತ್ರಿಕೆಯ ಚಂದಾದಾರರನ್ನಾಗಿಯೂ ಮಾಡುತ್ತಿದ್ದಾರೆ. ಇತ್ತೀಚೆಗೆ, ವಿಜಯಪುರ ಕೃಷಿ ವಿಸ್ತರಣಾ ಶಿಕ್ಷಣ ಕೇಂದ್ರದ ಕೃಷಿ ವಿಸ್ತರಣಾ ಮುಂದಾಳು ಡಾ. ಎಸ್. ಜಿ. ಅಸ್ತಿ, ಮುಧೋಳ ಕೃಷಿ ವಿಸ್ತರಣಾ ಶಿಕ್ಷಣ ಕೇಂದ್ರದ ಕೃಷಿ ವಿಸ್ತರಣಾ ಮುಂದಾಳು ಡಾ. ಆರ್. ಬಿ. ಬೆಳ್ಳಿ ಮತ್ತು ಗದಗ ಕೃಷಿ ವಿಸ್ತರಣಾ ಶಿಕ್ಷಣ ಕೇಂದ್ರದ ಕೃಷಿ ವಿಸ್ತರಣಾ ಮುಂದಾಳು ಡಾ. ಸಿ. ಎಮ್. ರಫಿ, ಸಹ ಪ್ರಾಧ್ಯಾಪಕಿ ಶ್ರೀಮತಿ ಗೀತಾ ಚನ್ನಾಳ ಅವರು ಅನೇಕ ಜನ ರೈತರನ್ನು ಚಂದಾದಾರನ್ನಾಗಿ ಮಾಡಿ ಪತ್ರಿಕೆಯ ಸ್ನೇಹಿತರ ಬಳಗಕ್ಕೆ ಸೇರ್ಪಡೆಯಾಗಿದ್ದಾರೆ. ಪತ್ರಿಕೆಯ ವತಿಯಿಂದ ಅವರಿಗೆ ಕೃತಜ್ಞತೆಗಳು. ಬನ್ನಿ, ಕೃಷಿ ಮುನ್ನಡೆ ಪತ್ರಿಕೆಯ ಸ್ನೇಹಿತರ ಬಳಗಕ್ಕೆ ನೀವೂ ಸೇರ್ಪಡೆಯಾಗಿ.

— ಸಂಪಾದಕರು

ವಿವರಗಳಿಗೆ: ದೂರವಾಣಿ: ೦೮೩೬-೨೭೪೮೭೪೮

ಮಿಂಚಂಚೆ: editor@uasd.in